

MILL-ISTORJA TAT-TIGRIJA TAL-VITORJA

minn JOSEPH SERRACINO

MINN FOMM IL-QADDIEFA U D-DILETTANTI (3)

Inkomplu b'siltiet ohra mill-intervista ta' Piju Grech mill-Isla li ngħatat bidu matul il-gimgha li għaddiet. Fil-puntata tal-gimgha l-ohra Piju kien qed jtkellem dwar sehem l-Isla u l-qawwa tagħha fit-Tigrija tal-Vitorja ta' zghozitu:

Piju, x'jiftakar sewwa dwar it-tigrijiet ta' bejn iż-żewġ din-jija? (1920-1938):

... issa halli niġi għal żmien halli ngħidlek x'niftakar jien wara l-Gwerra l-Kbira.

Niftakar li fl-1920 aħna konna rbaħna żewġ paljijiet mis-sitta. Dawn kienu tad-dgħajjes tal-Midalji bil-qaddiefa Salvu Formosa (il-Pa Salv) missier Salvu li int tiftakru jaqdef wara l-gwerra, l-aħwa Pawlu u Xandru Chircop li aħna konna nsibuhom bħala tas-Snoppijiet u Karmnu Cachia (il-Kaxu) iz-ziju ta' Gustu Cachia (Battajola).

Dan kien wiehed mill-aqwa ekwipaġġi li kellha l-Isla f'dik l-epoka u kull meta gerrew flimkien dejjem rebħu wiehed mill-paljijiet. L-iehor kien tal-Kajjikki t-twal. Fl-1921, kif għedtlik, l-Isla ma ħaditx sehem fit-tigrija minhabba l-inkurunazzjoni tal-Bambina.

Jien sal-lum għadni ma nafx x'kienet ir-raġuni li l-Isla ma ħaditx sehem meta l-inkurunazzjoni kienet saret fl-4 ta' Settembru, u l-festa saret bħas-soltu fit-8 ta' Settembru... ma nistax nifhem għaliex ma ħadux sehem ... li kieku ħadna sehem u rbaħna xi paljijiet kieku kien ikollna festa isbaħ u żgur konna nifirhu aktar!

X'tiftakar aktar dwar l-Isla ta' dak iż-żmien?

... niftakar li fis-sena ta' wara rbaħna t-tigrija tal-Ferilli minflok tal-Midalji u rbħana wkoll tal-Kajjikki. Minn dik is-sena 'l quddiem ma ħarisniex lura ... l-imgħallmin tagħna bdew jibnu Ferilla tat-tigrija – ferilla aktar ħafifa, apposta għat-tigrija u żewġ Kajjikki 'Fancy' – Portu Salvu u St. Anthony.

Kellna dgħajsa għada tal-Midalji u nbriet ohra li ssemmiet Santa Marija. Dik is-sena kienu nbnew żewġ dgħajjes tax-xogħol li kienu tajbin għat-tigrija, allura kif tista timmagina l-Isla kienet armata tajba. Barklori li riedu jiehdu sehem kien hemm ħafna, u għalhekk kellna minn fejn nagħzlu mhux bħad-distretti ohra.

Fl-1924, il-Ferilli daħlu tnejn, erbahna ieħor tal-Midalji u l-ewwel fil-Kajjikki.

F'din it-tigrija Marsamxett ipprotestaw mal-awtorità fuq il-Ferilli tal-Isla, u kien hemm min qal li l-Isla ħadu l-ewwel għax telqu qabel u ma sarx tluq ieħor f'nofs il-korsa. Hawnhekk nixtieq li nfehmk li t-tigrijiet ta' qabel il-gwerra ma kinux isiru kif isiru llum.

It-tluq minn Ras Hanzir ma kienx isir bil-ħabel, iżda l-Ferilli, Dgħajjes, Kajjikki kienu joqogħdu f'linja dritta u meta l-gurat jidhirlu li l-opri kollha qegħdin *in line* kienet titnizzel il-bandiera bħala sinjal tat-tluq minn fuq il-lanċa.

F'intervisti ohra, fejn jidhru l-False Starts (ħruġ ħazin) fir-Regatta, xi qaddiefa sostnew li f'dak iż-żmien l-Istarter mhux dejjem mexa mar-regolament li kull meta jkun hemm ħruġ ħazin iwaqqaf it-tigrija u jibdiha mill-gdid:

... veru ... mhux l-ewwel darba li kien hemm dgħajjes li ħargu qabel ingħata s-sinjal, allura l-Istarter kien iwaqqaf it-tigrija, jgħajjat lill-opri, u meta jara li kulhadd qiegħed f'postu, jerga' jagħti s-sinjal.

Mhux l-ewwel darba li kien hemm ħruġ ħazin u hallihom, dejjem skond liema distrett kien jinzerta fuq quddiem.

... Inkomplu! Marsamxett komplew jipprotestaw li l-Ferilli tal-Isla kienu ehfef minn tagħhom u għalhekk, bil-ferilli tax-xogħol li kienu jippartecipaw bihom fir-Regatta, huma ma kellhomx ċans li xi darba jgħaduhom. Ovvjament din kienet skuza ... dawn kienu jibzġhu minna għax konna aħjar minnhom ... li kieku riedu setgħu jibnu Ferilli ħfief bħalna, kellihom il-flus u kellihom ukoll bennejja li kienu lesti li jibnuhom ferilla ħafifa, iżda ma ridux ...

Ma nafx jekk iniex korrett jekk ngħid li intom, bil-bini tal-Ferilli 'Fancy' sibtu mezz kif tkissru id-dominaza Beltija li kienu ilhom snin igawdu f'din il-korsa ... sewwa qed ngħid?:

... le, le zbaljat ħafna ... aħna kellna tliet Ferilli tqal ħafna u ma kinux tajbin għat-tigrija ... jekk tkellem lil Guzeppi Formosa (In-Niger) dak jaf jgħidlek aktar minni fuq il-Ferilli ... aħna konna nikru l-Ferilli mill-Kalkara, u ħafna drabi kienu jkunxi f'itwal u itqal minn dawk li kienu jgerru bihom Marsamxett ... barra hekk Marsamxett kellihom timijiet ta' qaddiefa għall-Ferilli biss ... tinsix li kemm kellihom qaddiefa ... tagħna kienu jkunxi



Wistin Grogan (il-Fimar t'Alla) u Ċikku Fenech wara r-rebħa tagħhom fir-Regatta, fl-1921

mill-Isla waqt li tagħhom kienu jkunxi mill-port ta' Marsamxett kollu.

Aħna ridna nibnu u ntellqu b'Ferilli tat-Tigrija, bħalma kienu d-dgħajjes tal-Midalji u l-Kajjikki twal. Fl-1925 l-Isla bdew Ferilla ohra 'Marija Bambina' u meta l-Beltin rawha fil-provi, iddecidew li ma jieħdux sehem, mhux biss fil-ferilli iżda fit-tigrijiet kollha.

L-awtoritajiet tad-dwana thassbu ħafna, u biex ma jiksruha ma' hadd, il-kollettur tad-dwana ssuggerixxa li jsiru żewġ tigrijiet tal-Ferilli, fl-ewwel tigrija jaqdfu fiha l-Ferilli tal-Isla waħedhom, u f'tigrija ohra jaqdfu l-Ferilli ta' Marsamxett. B'hekk din it-tigrija li għall-għexieren tas-snin kienet meqjusa bħala l-aktar korsa akkanita ta' kull Regatta tilfet l-interess tagħha fost id-dilettanti u ma baqgħetx issir.

Wara l-gwerra l-Isla ppruvaw iqajmu mill-gdid din it-tigrija, iżda ma kienx hemm interess mid-distretti l-ohra ... hadd ma jaf għaliex ... kien hemm min qal li peress ħafna mill-opri tat-tigrija li kienu jippartecipaw bihom id-distretti tkissru bil-bombi tal-gwerra u għalhekk l-ebda distrett ma kellu flus biex jibni Ferilli apposta għat-tigrija.

Madankollu niftakar li fil-bidu tas-snin ħamsin, il-Marsa kienu thajru jiehdu sehem f'din it-tigrija, iżda meta raw li bil-Ferilla li kienu se jieħdu sehem biha ma kellhomx ċans jgħaddu lil tagħna, irtiraw minnha. Minhabba nuqqas ta' interess mid-distretti din it-tigrija mietet mewta naturali.

Għalissa nħallu intervista ta' Piju Grech naraw x'kellu jgħidilna Guzeppi Pisani, dilettant mill-Kalkara. Jien iltqajt ma' Pisani (anzjan) fix-xatt tal-Kalkara fl-aħħar tas-snin 70 u tkellimna fit-tul dwar ir-Regatta in generali.

Fejn tidhol il-Kalkara wrieni ritratt ta' dgħajsa ta' bi Tnejn bil-palju tal-ewwel fuq ir-rotta ta' quddiem u bandiera bis-serduq fuq ir-rotta ta' wara.

X'taf tgħidli dwar dan ir-ritratt staqsejtu:

Dan hu Wistin Grogan ... wiehed mill-aqwa qaddiefa li kellha l-Kalkara fil-passat ... jien niftakru tajjeb, hu u sieħbu Kieki Stivala kienu jieħdu sehem fil-korsa ta' bi Tnejn xi sentejn qabel Karmnu Geach tal-Posta u Pietru Farrugia t-Tinejt ta' Bormla.

Rebaħ dan il-palju tliet darbiet! Wistin kien qaddief tajjeb u miegħu gieli qadfu qaddiefa ohra, bħal Guzeppi Busuttill u Ċikku Fenech.

Niftakar li qabel, fl-1921, l-Isla kellihom koppja tajba li kienet tbaħħar fuq il-vapuri tal-Gwerra - mingħalija ta' bil-wieqfa kienu jsibu bħala Karmnu Caruana l-Vopa u kuginuh li aktarx kienu jismu wkoll Karmnu.

Din il-koppja gieli rebhet it-tazza li l-ammiraljat kien jagħti bħala premju lil dik il-koppja li kien jirnexxielha tirbaħ ir-Regatta li n-Navy kienet torganizza fil-Port il-Kbir fost il-barklori li kienu jsiefu mal-bastimenti tal-gwerra.

Dak iż-żmien, f'din il-korsa, anke fit-Tigrija tal-Vitorja, il-qaddiefa kienu jbiddu posthom waqt il-korsa xi tliet darbiet. Din kienet is-sistema ta' qdif li kienet tintuza f'din il-korsa f'dik l-epoka, iżda fl-1920, Wistin u sieħbu ddecidew li jbiddu din is-sistema!

Waqt li kull koppja, waqt l-andament tat-tigrija kienet toqgħod attenta għall-aversarji tagħha biex il-bdil ta' pozzizzjoni jsir f'daqqa u b'hekk hadd majieħu vantaġġ fuq l-iehor, f'ħin minnhom Wistin għamel mossa li kien se jbiddu postu, iżda fil-fatt reġa' f'postu u komplja jaqdef

bilwieqfa sad-dħul.

B'hekk f'dik is-sena, il-koppja Kalkariza, iffurmata minn Wistin Grogan u Kieli Stivala (il-Waħx), mhux biss rebhet il-palju ta' bi Tnejn, iżda rnexxielha wkoll tbiddel is-sistema ta' qdif li għadha tintuza sal-lum ...

Qed ninnota li fuq ir-rotta ta' wara hemm bandiera bis-serduq ... din il-bandiera tindika xi haġa partikolari?

Fit-tigrija tal-Vitorja hemm drawwa li kull palju li jintrebaħ tliet darbiet wara xulxin, l-ekwipaġġ idendel bandiera b'Serduq fiha... wara l-gwerra, f'nofs is-snin ħamsin niftakar lill-partitarji Sengleani jdendlu bandiera kbira bis-serduq mal-Gardjola.

Imma int semmejt li Wistin rebaħ dan il-palju fl-1920, sentejn qabel il-koppja Bormliża rebhet dan il-palju. Issa aħna nafu li l-gwerra l-kbira ntemmet fl-1918 ... allura nistaqsik, dan il-palju ntrebaħ ukoll fl-1919 u fl-1921?

Iva, Grogan rebħu tliet darbiet ma' qaddiefa differenti ... hekk tindika dik il-bandiera bis-serduk ... dwar l-1919 ma nafx ngħidlek eżatt għax kienet is-sena ta' wara l-Ewwel Gwerra Dinjija u f'Malta kien hawn ħafna taħwid ... iżda kif għedtlik, tradizzjonalment, bandiera bis-Serduq fir-Regatta tfisser tliet rebħiet infila.

Għaldaqstant kollox jindika li, fl-1919, kienu saru xi tigrijiet, jista' jkun li mhux it-tigrijiet tradizzjonali kollha saru f'dik is-sena, iżda jekk il-Bormliži jsostnu li l-ewwel rebħa tal-koppja, it-Tinejt u tal-Posta kienet fl-1922, allura bilfors li fl-1919 kienu saru xi tigrijiet tad-dgħajjes fil-Port il-Kbir, u waħda minnhom kienet dik ta' bi Tnejn li ntrebhet minn Wistin Grogan tal-Kalkara...

ikompli darba ohra